

પર) અલ્લાહ તઆલાની બારગાહમાં આજીજી કરવાની બાબતમાં  
હઝરત (અ.)ની દુઆ

બિસ્મિલ્લાહિર રહમાનિર રહીમ

અય મારા પાલનહાર ! મારા ગુનાઓએ મને (બહાનાબાજીથી) ચૂપ કરી દીધો છે. મારા વાર્તાલાપનો અવાજ પણ ઘૂંટાઈ રહ્યો છે. તો હવે હું કોઈ બહાનું કે હુજ્જત ધરાવતો નથી. આ રીતે હું મારા રંજ અને મુસીબતમાં ફસાયેલો, મારા આમાલના હાથે ગીરવે મૂકાયેલો, મારા ગુનાઓમાં હેરાન પરેશાન, મારા મક્સદથી ભટકી ગયેલો અને મારી મંઝિલથી દૂર રહી ગયો છું. મેં મારી જાતને બદનામ ગુનેગારોના સ્થાને લાવીને ઊભી કરી દીધી છે, એવા દુર્ભાગીયાઓના સ્થાને કે જે તારા મુકાબલામાં હિંમત બતાવનારા અને તારા વાયદાની અવગણના કરનારા છે.

પાક છે તારી ઝાત. મેં બહાદુરી અને દિલેરી સાથે તારો મુકાબલો કરવાની હિંમત કરી છે અને કોઈ તબાહી અને બરબાદીની સાથે મારા વિનાશની વ્યવસ્થા કરી છે. અય મારા માલિક ! મારા ઊંઘે માથે પડી જવા પર અને પગની ઠોકરો ખાવા ઉપર રહમ ફરમાવ અને તારી સહનશીલતાથી મારી અજ્ઞાનતા અને નાદાનીને, અને તારા ઉપકારથી મારા અપરાધો અને દુષ્કૃત્યોને માફ કરી દે એટલા માટે કે હું મારા ગુનાઓની કબૂલાત અને મારા અપરાધોનો સ્વીકાર કરી લઉં છું. આ મારો હાથ અને આ મારા કપાળ ઉપરના બાલ (તારી કુદરતના કબજામાં) છે. મેં સન્માનપૂર્વક મસ્તક ઝુકાવીને મારી જાતને કિસાસ માટે તારી સમક્ષ રજૂ કરી દીધી છે.

બારે ઈલાહા ! મારી વૃધ્ધાવસ્થા પર, જીવનના દિવસો પૂરા થઈ જવા પર, મોત માથા પર ભમી રહ્યું છે ત્યારે અને મારી નિર્બળતા આજીજી અને વિવશતા પર રહેમ કર. અય મારા માલિક ! જ્યારે દુનિયામાંથી મારું નામોનિશાન મટી જાય અને લોકો (ના દિલોમાં)થી મારી યાદ ભૂસાઈ જાય અને એ લોકોની માફક કે જેમને ભૂલાવી દેવામાં

આવે છે, હું પણ ભૂલાવી દેવાયેલા લોકોમાંથી થઈ જાઉં, તું મારા ઉપર રહમ કરજે. અય મારા માલિક ! મારી સૂરત અને હાલત બદલાઈ જવાના સમયે, જ્યારે મારું શરીર કોહવાઈ ગયેલું, હાથ-પગ વેરણછેરણ અને શરીરના સાંધા અલગ અલગ થઈ જશે તો મારા ઉપર દયા ખાજે.

હાય ! મારી ગફલત અને બેખબરી (અજ્ઞાનતા) ઉપર અફસોસ (મારાં સત્કર્મોની) કે જેની હવે જરૂર પડવાની છે. અય મારા મૌલા ! મારા ફરીથી સજીવન થવાના ટાણે અને કબરમાંથી ઉઠીને આગળ આવીને હાજર થવાના ટાણે મારા ઉપર રહમ કરજે અને એ દિવસે મારા રોકાવાનું સ્થાન તારા દોસ્તો (અવલિયા અલ્લાહ)ની સાથે અને (હિસાબની જગ્યાએથી બદલામાં મળનાર મહેલ તરફ) મારું પુનરાગમન તારા દોસ્તોની સાથે અને મારું રહેઠાણ તારી પડોશમાં અર્પણ કરજે, અય સઘળા જગતોના પાલનહાર ! ★